

පාස්කු ඉරු දින ප්‍රහාරයේ බලපෑම

2019 වසරේ පාස්කු ඉරු දින සැමරුම් දිනය වූ අප්‍රේල් මස 21 වන දින මීගමුව, මඩකලපුව සහ කොළඹ පිහිටි පල්ලි තුනක් සහ කොළඹ පිහිටි සුබෝපහෝගී හෝටල් තුනක් විදේශීය ත්‍රස්තවාදී සංවිධානයකට පක්ෂපාතී බව ප්‍රකාශ කළ දේශීය ත්‍රස්තවාදී කණ්ඩායමක් විසින් එල්ල කරන ලද සැලසුම් සහගත මරාගෙන මැරෙන බෝම්බ ප්‍රහාර මාලාවකට ලක් විය. මෙම බේදජනක සිදුවීම හේතුවෙන් විදේශීය ජාතිකයන් ද ඇතුළු සිවිල් වැසියන් 250කට අධික පිරිසක් මිය ගිය අතර, 500කට අධික පිරිසක් තුවාල ලබා ඇතැයි ඇස්තමේන්තු කර ඇත.

පාස්කු ඉරු දින ප්‍රහාරවලින් අනතුරුව රජය විසින් රට තුළ හදිසි තත්ත්වයක් ප්‍රකාශයට පත් කළ අතර, දින කිහිපයක් සඳහා රාත්‍රී පොලිස් ඇදිරි නීතිය පනවන ලදී. මෙම සිදුවීමෙන් පසුව රටේ සියලුම පාසල් සහ රාජ්‍ය විශ්වවිද්‍යාල සහිත දෙකක කාලයකට වසා දමන ලදී. ප්‍රජාව අතර ප්‍රචණ්ඩත්වයට හේතු විය හැකි වැරදි තොරතුරු පැතිරීම වැළැක්වීම සඳහා ප්‍රධාන සමාජ මාධ්‍ය ජාලා අවහිර කිරීමට ද රජය පියවර ගත්තේය. කොළඹ කොටස් වෙළඳපොළෙහි මෙහෙයුම් කටයුතු ද 2019 වසරේ අප්‍රේල් 22 වන දින තාවකාලිකව අත්හිටුවන ලදී. සිද්ධියෙන් පසුව, ජන ජීවිතය හා ආර්ථික කටයුතු ක්‍රමයෙන් සාමාන්‍ය තත්ත්වයට පත් වීමේ ලකුණු පහළ කිරීමට සහිත දෙකක පමණ කාලයක් ගත විය. මේ අතර, පාස්කු ඉරු දින ප්‍රහාරවලින් තවදුරටත් මන්දගාමී වූ ආර්ථික වර්ධනය, පෞද්ගලික අංශය වෙත සපයන ලද ණයවල මන්දගාමී වර්ධනය, අඩු උද්ධමන අපේක්ෂා සහ උද්ධමනය පිළිබඳ ඉදිරි දැක්ම හමුවේ 2019 වසරේ මැයි මාසයේ සිට ශ්‍රී ලංකා මහ බැංකුව ද ලිහිල් මුදල් ප්‍රතිපත්ති ස්ථාවරයක් අනුගමනය කළේය.

මෙම ප්‍රහාර මාලාව හේතුවෙන් විශේෂයෙන්ම සංචාරක කර්මාන්තයට විශාල බලපෑමක් සිදු වූ අතර, ඒ හේතුවෙන් ගුවන් ප්‍රවාහන සේවා, දේශීය ප්‍රවාහන, තොග හා සිල්ලර වෙළඳාම සහ නවාතැන්, ආහාර පාන සේවා කටයුතු, විවේකය හා විනෝදාස්වාදය, ආහාර පාන නිෂ්පාදනය සහ කෘෂිකර්මාන්තය වැනි වෙනත් අංශ රාශියකට අහිතකර පසු බලපෑම් ඇති විය. ප්‍රහාර සිදු වූ විගසම රජයේ සුරැකුම්පත් වෙළඳපොළ වෙතින් විදේශීය ආයෝජන ඉවත් කර ගැනීමත් සමඟ විනිමය අනුපාතිකය ද යම් පීඩනයකට ලක් විය. මිල දර්ශක සහ වෙළඳපොළ ප්‍රාග්ධනීකරණය පහත වැටීමත් සමඟ කොළඹ කොටස් වෙළඳපොළ ද පසුබෑමට ලක් විය. කෙසේ වුවත්, ගෝලීය ආර්ථික හා මූල්‍ය වෙළඳපොළ ප්‍රවණතා, 2019 වසරේ දෙවන භාගය පුරාවට පැවති අහිතකර කාලගුණික තත්ත්වයන් සහ වසර අග භාගයේ දී පැවැත්වූ ජනාධිපතිවරණය අවසාන වන තෙක් පැවති අවිනිශ්චිතතාව යනාදී අනෙකුත් ප්‍රධාන සාධක ද පාස්කු ඉරු දින ප්‍රහාරවලින් අනතුරුව ආර්ථික වර්ධනය මන්දගාමී වීම කෙරෙහි අහිතකර ලෙස බල පෑ බැවින්,

ත්‍රස්ත ප්‍රහාරවල ආර්ථික බලපෑම නිශ්චිතවම ගණනය කිරීම අපහසුය. එනමුත්, ඒ වන විටත් පැවති මන්දගාමී ආර්ථික වර්ධනය ප්‍රහාර හේතුවෙන් තවදුරටත් බලපෑමට ලක් වූ බව ද, 2019 වසරේ දී සියයට 2.3ක් වූ මන්දගාමී වර්ධනයට එය බොහෝදුරට දායක වූ බව ද නිගමනය කළ හැකිය.

පාස්කු ඉරු දින ප්‍රහාරවල යම් බලපෑමක් ද හේතුවෙන් සමස්ත ආර්ථික ක්‍රියාකාරකම් මන්දගාමී වීම හමුවේ ආදායම් රැස් කිරීම පහළ යෑම සමඟ 2019 වසරේ දී රාජ්‍ය මූල්‍ය කාර්යසාධනය දුර්වල විය. මීට අමතරව, පීඩාවට පත් පාර්ශ්වයන් යථා තත්ත්වයට ගෙන ඒම සඳහා පහසුකම් සැලසෙන සහන පැකේජ ක්‍රියාත්මක කිරීම, ආරක්ෂක ක්‍රියාමාර්ග ශක්තිමත් කිරීම, පොලී සහනාධාර සැපයීම සහ හානියට පත් පොදු යටිතල පහසුකම් ප්‍රතිසංස්කරණය සිදු කිරීම සමඟ රජයේ වියදම් ද ඉහළ ගොස් ඇතැයි ඇස්තමේන්තු කර ඇත. කෙසේ වෙතත්, පාස්කු ඉරු දින ප්‍රහාරවලින් පසුව පවා, ශ්‍රී ලංකා රජය විසින් 2019 වසරේ ජූනි මාසයේ දී එ.ජ. ඩොලර් බිලියන 2ක් වටිනා ජාත්‍යන්තර ස්වෛරීත්ව බැඳුම්කර නිකුතුවක් සිදු කළ අතර, ඒ සඳහා පැවති අධි දායකත්වය මගින් ජාත්‍යන්තර ආයෝජක ප්‍රජාව ශ්‍රී ලංකාවට දක්වන අඛණ්ඩ සහයෝගය සහ රටේ දිගුකාලීන වර්ධන අපේක්ෂාවන් පිළිබඳ ඔවුන්ගේ විශ්වාසය පිළිබිඹු විය.


ශ්‍රී ලංකා සංචාරක සංවර්ධන අධිකාරියේ ඇස්තමේන්තුවලට අනුව, සංචාරක ක්ෂේත්‍රයේ සෘජු සහ වක්‍ර රැකියා ප්‍රමාණය ශ්‍රී ලංකාවේ සමස්ත ශ්‍රම බලකායෙන් සියයට 4.6කි. එපමණක් නොව, රටෙහි දළ දේශීය නිෂ්පාදිතයෙහි ප්‍රතිශතයක් ලෙස සංචාරක ඉපැයීම් දළ වශයෙන් සියයට 4-5 අතර වේ. ත්‍රස්ත ප්‍රහාරවලින් පසුව, ශ්‍රී ලංකාවට සංචාරකයින් පැමිණෙන ප්‍රධාන රටවල් ඇතුළු රටවල් 37ක් විවිධ අවදානම් මට්ටම්වල සංචාරක උපදේශන නිකුත් කළ නමුත්, රටේ ආරක්ෂක තත්ත්වය වැඩි දියුණු වීමත් සමඟ ඒවායින් බොහෝමයක් පසු මාසවල දී ඉවත් කරනු ලැබීය. දෛනික ගුවන් ගමන් වෙන් කරවා ගැනීමේ ගනුදෙනු මිලියන 17කට වඩා විශ්ලේෂණය කරමින් අනාගත සංචාරක රටාවන් පිළිබඳව පුරෝකථනය කරනු ලබන ෆෝවර්ඩ් කීස් (ForwardKeys) ආයතනය මගින් සිදු කරනු ලැබූ විශ්ලේෂණයකට අනුව ප්‍රහාරවලින් පසුව දින තුනක් තුළ දී ඒ වන විට වෙන් කරවාගෙන තිබූ ගුවන් ගමන් ආසන අවලංගු කිරීම් සියයට 86.2කින් ඉහළ ගිය අතර, නව ආසන වෙන් කිරීම් තියුණු ලෙස පහත වැටුණි. ප්‍රහාරවලට පෙර 2019 වසරේ දී දිනක් තුළ පැමිණි සංචාරකයින්ගේ සාමාන්‍යය 7,600ක් පමණ වූ අතර, ප්‍රහාරයෙන් පසු මාස දෙකක් තුළ එය 1,700ක් දක්වා සැලකිය යුතු ලෙස අඩු විය. කෙසේ වෙතත්, ශ්‍රී ලංකාවේ සංචාරක කර්මාන්තය වසරේ දෙවන භාගයේ දී වේගවත්ව යථා තත්ත්වයට පත්වෙමින් වසරේ අවසාන මාස දෙක

තුළ දී දිනකට පැමිණි සංචාරකයින්ගේ ප්‍රමාණය 6,900ක සාමාන්‍යයක් දක්වා ඉහළ ගියේය. එනමුත්, සමස්තයක් වශයෙන් 2019 වසරේ දී සංචාරකයින්ගේ පැමිණීම පෙර වසරට සාපේක්ෂව 1,913,702 දක්වා සියයට 18.0කින් අඩු වූ අතර, එමගින් සංචාරක ඉපයීම් එ.ජ. ඩොලර් මිලියන 3,607ක් දක්වා සියයට 17.7කින් අඩු විය.

ලොව පුරා සමහර ප්‍රධාන සංචාරක ගමනාන්ත ද මෑත වසරවල දී මෙවැනිම ක්‍රස්ත ප්‍රහාරවලට මුහුණ දී තිබේ. මෑතකාලීන උදාහරණ වන්නේ 2015 වසරේ නොවැම්බර් මස එල්ල වූ පැරිස් ප්‍රහාර සහ 2016 වසරේ මාර්තු මස බ්‍රසල්ස් හි සිදු වූ බෝම්බ ප්‍රහාරයි. කෙසේ වෙතත්, සුදුසු ක්‍රියාමාර්ග කාලෝචිතව ක්‍රියාත්මක කිරීමත් සමඟ මෙම රටවල් ක්‍රමයෙන් යථා තත්ත්වයට පත්ව ඇත. ක්‍රස්තවාදී ප්‍රහාරයෙන් වසරකට වඩා අඩු කාලයක දී ප්‍රංශයේ සංචාරක කර්මාන්තය 2016 වසරේ ඔක්තෝබර් මාසයේ සිට ශක්තිමත් ලෙස යළිත් වර්ධනය වී ඇති අතර¹, බ්‍රසල්ස් කලාපය ද ක්‍රස්තවාදී ප්‍රහාරවලින් මාස හතකට පසු 2016 වසරේ ඔක්තෝබර් මාසයේ සිට යථා තත්ත්වයට පත්වීමේ ලකුණු පෙන්නුම් කළේය². ලෝක විදේශ ගමන් හා සංචාරක කවුන්සිලයේ (World Travel and Tourism Council) ඇස්තමේන්තුවලට අනුව ක්‍රස්ත ප්‍රහාරවල බලපෑමෙන් ගමනාන්ත යථා තත්ත්වයට පත්වීමට ගතවන කාලය මාස 13ක් පමණ වන අතර, දේශපාලන නොසන්සුන්තාවයකින් මිදීමට මාස 27ක් පමණ ගත වේ. වසංගතයකින් සහ පාරිසරික ව්‍යසනයකින් පසු නැවත යථා තත්ත්වයට පත්වීමේ සාමාන්‍ය කාලය ක්‍රස්ත ප්‍රහාරයකට වඩා දීර්ඝ වන අතර, ඒ සඳහා පිළිවෙලින් මාස 21ක් සහ මාස 24ක් ගත වන බවට ඇස්තමේන්තු කර ඇත.

සංචාරක කර්මාන්තය නැවත නගා සිටුවීම සඳහා ගනු ලැබූ ක්‍රියාමාර්ගවලට ප්‍රතිචාර ලෙස පාස්කු ඉරු දින ප්‍රහාරයෙන් පසුව ශ්‍රී ලංකාවේ සංචාරක පැමිණීම් නැවත යථා තත්ත්වයට පත් වූ ආකාරය රූප සටහන වි.ස. 9.1 මගින් පෙන්නුම් කෙරේ. 2019 වසරේ මැයි මාසයේ සංචාරක පැමිණීම් පෙර වසරේ අනුරූප මාසයට සාපේක්ෂව සියයට 71ක සැලකිය යුතු අඩුවීමක් පෙන්නුම් කළේය. කෙසේ වුවත්, ඊළඟ මාස තුන තුළ දී සංචාරක පැමිණීම් ක්‍රමයෙන් වැඩි වී සැප්තැම්බර් මාසයේ දී නැවත අඩුවූ අතර, සංචාරක සමයේ ආරම්භය සමඟින් වසර අවසාන වන විට සංචාරක පැමිණීම් කැපී පෙනෙන ලෙස වැඩි විය. ඒ අනුව, 2019 නොවැම්බර් මාසයේ දී සංචාරක පැමිණීම් පෙර වසරේ අනුරූප මාසයට සාපේක්ෂව සියයට 9.5ක අඩු වීමක් පමණක් වාර්තා කළ අතර, එම අඩු වීම දෙසැම්බර් මාසයේ දී සියයට 4.5ක් දක්වා තවදුරටත් පහළ ගියේය. ශ්‍රී ලංකාවේ සංචාරක අංශය ක්‍රස්තවාදී ප්‍රහාරවලින් මාස හතක් ඉක්ම යන විට මුළුමනින්ම පාහේ නැවත යථා තත්ත්වයට පත් වූ බව මෙම සංඛ්‍යානවලින් පෙන්නුම් කරන අතර, එය ලෝක විදේශ ගමන් හා සංචාරක කවුන්සිලය විසින් ඇස්තමේන්තු කරන ලද සාමාන්‍ය

රූප සටහන වි.ස. 9.1
පාස්කු ඉරු දින ප්‍රහාරවලට පෙර සහ පසු
මාසික සංචාරක පැමිණීම්



මූලාශ්‍රය: ශ්‍රී ලංකා සංචාරක සංවර්ධන අධිකාරිය
සටහන : අළු පැහැයෙන් අඳුරු කර ඇති කාලපරිච්ඡේදය තුළ සංචාරක පැමිණීම් අඩු වීම කෙරෙහි කොවිඩ්-19 වසංගතයෙහි බලපෑම හේතු විය.

කාලය වන මාස 13ට වඩා අඩු කාලයකි. කෙසේ වුවත් කොවිඩ්-19 වසංගතය පැතිරීම හේතුවෙන් ගෝලීය සහ දේශීය සංචාරක කර්මාන්තයට වන අහිතකර බලපෑම 2020 වසර තුළ සංචාරක පැමිණීම්වලින් පිළිබිඹු වනු ඇත.

පාස්කු ඉරු දින ප්‍රහාරවලින් අනතුරුව සංචාරක කර්මාන්තය නැවත නගා සිටුවීම සඳහා ශ්‍රී ලංකා රජය විසින් ක්‍රියාමාර්ග ගණනාවක් ගන්නා ලදී. සංචාරක ප්‍රවර්ධනය සහ සංචාරක අංශය සමඟ සෘජුවම සම්බන්ධ අංශ සඳහා මූල්‍ය සහ රාජ්‍ය මූල්‍ය සහාය ලබා දීම කෙරෙහි විශේෂ අවධානයක් යොමු කරන ලදී. ඒ අනුව, සංචාරක කර්මාන්තයේ යෙදෙන ලියාපදිංචි ව්‍යාපාර විසින් ලබා ගෙන ඇති ණය සඳහා අදාළ වාරික හා පොලී ගෙවීම් සඳහා සහන කාලයක් ඇතුළත් ආර්ථික සහන පැකේජයක් 2019 මැයි මාසයේදී හඳුන්වා දෙන ලදී. 2020 වසරේ මාර්තු මස අවසානය දක්වා වලංගු වී තිබූ මෙම සහන කාලය කොවිඩ්-19 වසංගතය පැතිරීමත් සමඟ තවදුරටත් දීර්ඝ කරන ලදී. ණය ගෙවීම සඳහා වූ එම සහනයට අමතරව ප්‍රධාන වශයෙන් සංචාරක කර්මාන්තයේ අවිධිමත් අංශයේ පාර්ශ්වකරුවන් ඉලක්ක කර ගනිමින් රජය විසින් 2019 මැයි මාසයේ දී වෙනත් සහන පැකේජයක් හඳුන්වා දෙන ලදී. එමෙන්ම, සංචාරක කර්මාන්තයේ නියැලෙන්නන් හට කාරක ප්‍රාග්ධන පහසුකම් සැපයීම සඳහා රජයේ එන්ටර්ප්‍රයිස් ශ්‍රී ලංකා වැඩසටහන යටතේ වන ජය ඉසුර ණය යෝජනා ක්‍රමය සහ ශ්‍රී ලංකා මහ බැංකුවේ සෞභාග්‍යා ණය යෝජනා ක්‍රමය යටතේ වන අරමුදල් යොදාගැනීමට බලපත්‍රලාභී වාණිජ බැංකුවලට ද අවසර ලබා දෙන ලදී. තවද, ලියාපදිංචි හෝටල් සහ සංචාර සංවිධානය කරන්නන් සඳහා 2019 ජූනි 01 වන දින සිට 2019 නොවැම්බර් 30 වන දින දක්වා කාලපරිච්ඡේදය තුළ දී එකතු කළ අගය මත බද්ද සියයට 15 සිට සියයට 7ක් දක්වා අඩු කරන ලද අතර, ආරක්ෂාව හා සම්බන්ධ නිෂ්පාදන සඳහා ආනයන බදු ඉවත් කරන ලදී. 2019 දෙසැම්බර් 01

1 සංඛ්‍යාන සහ ආර්ථික අධ්‍යයන පිළිබඳ ජාතික ආයතනය (National Institute of Statistics and Economic Studies), ප්‍රංශය, 2017.
2 බ්‍රසල්ස් සංචාරක නිරීක්ෂණාගාරයෙහි (Brussels Tourism Observatory) වාර්ෂික වාර්තාව, 2016.

වන දින සිට බලපැවැත්වෙන පරිදි, ශ්‍රී ලංකා සංචාරක සංවර්ධන අධිකාරිය යටතේ ලියාපදිංචි කර ඇති හෝටල් සහ ඒ හා සමාන සේවා සැපයීම් සිදු කරන ව්‍යාපාර විසින් සිය යෙදවුම්වල මුළු වටිනාකමින් සියයට 60ක් දේශීය සැපයුම්කරුවන්ගෙන් ලබා ගන්නේ නම් එම ව්‍යාපාර මත එකතු කළ අගය මත බද්ද ශුන්‍ය අනුපාතිකයක් සහ අනෙකුත් ව්‍යාපාර මත සියයට 8ක අනුපාතිකයක් අය කරනු ලැබේ. ශ්‍රී ලංකාවේ සන්නාමය යළි නගා සිටුවීම උදෙසා ශ්‍රී ලංකා සංචාරක ප්‍රවර්ධන කාර්යාංශය විසින් ඉලක්කගත ප්‍රවර්ධන වැඩසටහන් ක්‍රියාත්මක කළ අතර, ජාත්‍යන්තර සංචාරක කර්මාන්තය කෙරෙහි බලපෑම් ඇති කළ හැකි කිහිපදෙනෙකු සමඟ මාධ්‍ය සංචාර සංවිධානය කිරීම, සංචාරක සංගම්වල සංචාර සංවිධානය කිරීම සහ විනයේ සහ ඉන්ද්‍රියාවේ මාධ්‍ය සාකච්ඡා පැවැත්වීම එයට ඇතුළත් විය. ශ්‍රී ලංකා සංචාරක ප්‍රවර්ධන කාර්යාංශය විසින් ඉන්ද්‍රියාවේ සංචාරක නියෝජිත ජාලය හරහා සිදු කරනු ලබන වෙන් කිරීම් සඳහා විශේෂ ප්‍රවර්ධන පැකේජ 15ක් හඳුන්වා දෙන ලදී. හඳුනාගත් වෙළඳපොළවල විදේශ ගමන් හා සංචාරක ප්‍රදර්ශන සහ මාර්ග සංදර්ශන මගින් සාමාන්‍ය ප්‍රවර්ධන කටයුතු සිදු කරන ලද අතර, විදේශයන්හි උමං දුම්රිය ස්ථානවල එළිමහන් වෙළඳ ප්‍රචාරණ කටයුතු ද සිදු කරන ලදී. ඩිජිටල් වෙළඳ ප්‍රචාරණ ව්‍යාපාරයක් සහ සී.එන්.එන්. (CNN) නාලිකාව සමඟ සම්බන්ධ වී සිදු කළ රූපවාහිනී ප්‍රචාරණ වැඩසටහනක් ද මෙම ප්‍රයත්න සපුරා ගැනීමට රුකුලක් විය. පසුකාලීනව රටේ ආරක්ෂක තත්ත්වයන් වැඩිදියුණු වීම සහ සංචාරක කර්මාන්තයේ නියුතු පෞද්ගලික අංශයේ සහ රජයේ පාර්ශ්වකරුවන් විසින් සිදු කළ අඛණ්ඩ ප්‍රවර්ධන කටයුතු සංචාරක ක්ෂේත්‍රය වේගයෙන් යථා තත්ත්වයට පත්වීමට හේතු විය.

ත්‍රස්ත ප්‍රහාරයකින් හෝ වෙනත් ඕනෑම අර්බුදකාරී තත්ත්වයකින් පසු ආර්ථික කටයුතු නැවත වේගවත්ව යථා තත්ත්වයට පත් කිරීමට රටට ඇති හැකියාව රඳා පවතින්නේ එවන් හදිසි අවස්ථාවකට මුහුණ දීම සඳහා වන ශක්තිමත් අතුරු සැලසුම්, ආපදා ප්‍රතිසාධන වැඩසටහන්

සහ අවදානම් කළමනාකරණය සඳහා ඇති නිල ක්‍රියා පටිපාටි මතය. එබැවින්, යම් අර්බුදයක් ඇතිවීමෙන් පසු ඊට ප්‍රතිචාර වශයෙන් යම් ක්‍රියාමාර්ග සැලසුම් කිරීමට වඩා අර්බුදයකට සාර්ථකව මුහුණ දීමට හැකි වන පරිදි පූර්ව ක්‍රියාමාර්ග සැලසුම් කිරීම අර්බුදයක දී ඉතා තීරණාත්මක සාධකයකි. මේ අනුව, එවැනි අර්බුදයන්ට මුහුණ දීම සඳහා නීතිය හා සාමය පිළිබඳ බලධාරීන්, සිවිල් සමාජය, සංචාරක අංශයේ බලධාරීන් සහ මාධ්‍ය පෙළ ගැස්වීම, ව්‍යාපාර සහ සංචාරක අංශවල අවදානම්වලට මුහුණ දීමේ හැකියාව වැඩිදියුණු කිරීම සඳහා අත්‍යවශ්‍ය වේ. වසර 30 ක සන්නද්ධ ගැටුම්, සුනාමි වසනාස සහ පාස්කු ඉරු දින ප්‍රහාරයන් ඇතුළු බේදජනක සිදුවීම් රැසකට ඔරොත්තු දීමේ හැකියාව ශ්‍රී ලංකාව වරින්වර ඔප්පු කර තිබේ. ක්‍රමානුකූලව යථා තත්ත්වයට පත්වීම හමුවේ වුවද, මෑතකාලීනව මතු වූ කොවිඩ්-19 වසංගතය ඇතුළු බොහෝ ගෝලීය අවදානම් තත්ත්වයන්, රටේ සංචාරක අංශයට සහ අනෙකුත් ආර්ථික කටයුතුවලට බලපෑම් ඇති කර තිබේ. එබැවින්, මෙවැනි අනපේක්ෂිත සිදුවීම්වලට මුහුණ දීමට රටෙහි ඔරොත්තු දීමේ හැකියාව වැඩිදියුණු කිරීම සඳහා සාර්ව ආර්ථික ප්‍රතිපත්තිය ඇතුළු සියලු අංශ හා සම්බන්ධ හදිසි සුදානම් තත්ත්වයන් අත්‍යවශ්‍ය වන අතර, එමගින් මෙම අනපේක්ෂිත සිදුවීම්වලින් ඇතිවන අහිතකර ආර්ථික හා සාමාජීය බලපෑම් අවම වනු ඇත.

මූලාශ්‍ර

- Misrahi, T. (2016) *How destinations can bounce back after terrorist attacks.* <https://www.weforum.org/agenda/2016/03/how-destinations-can-bounce-back-after-terrorist-attacks/>
- National Institute of Statistics and Economic Studies, France. (2017) *Tourism occupancy in hotels, campsites and holiday and other short-stay accommodation in metropolitan France – Q4 2016.*
- Sri Lanka Tourism Development Authority. (2018) *Annual Statistical Report 2018.*
- Visit Brussels. (2016) *Annual Report of the Brussels Tourism Observatory 2016.*
- Wong, J. (2019) *Sri Lanka suffers cancellation tsunami.* <https://forwardkeys.com/sri-lanka-easter-attacks/>